

## دوستم دې واکمن وي، خو چې لور مې ښوونځي ته لاړه شي

فيسبوک مې کته چې پورتنۍ جمله د افغانستان انټرنشنل پر پاڼه په دري ژبه کې راغله، ليکلي وو چې د يوه پښتانه وينا ده.

د افغانستان انټرنشنل راپورونه ناپېيلي نه دي، دا رسنۍ له اوسنۍ واکمنۍ سره ستراتيژيکه دښمني لري او هغه په خپلو راپورونو کې پالي. يو نيم راپور که د دې له پاره خپلواک ورکړي چې څوک يې پر دښمنۍ ژر پوه نه شي؟! په هر صورت، د نجونو د زده کړو په اړه چې دوی کوم راپور ورکړی وو، دا يې له يو نيم خپلواک خبر يو بللی شو. موږ په دې راپور کې د يوه افغان د زړه اه و فرياد محسوسولی شو چې څومره سختو ته حاضر شوی دی، خو چې لور يې زده کړې وکړي.

دوستم هغه څوک دی چې قتل، وحشت، زنا، غلا، لواطت او هر ډول فساد ورپورې تړلی دی. دی او ملگري يې د دې زمانې چنگيزيان دي.

دوستم هغه څوک دی چې د (گلم جم) نوم ورپورې تړلی دی. مانا دا چې دی او لښکر يې پر کومه سيمه ورشي، بيا د ټولو ژونديو موجوداتو ژوند پای ته رسوي او ودانۍ ړنگوي.

دوستم هغه کس دی چې هر څه چې د افغانستان د ماشومانو له پاره وکاروه. دوستم هغه څوک دی چې د ډاکټر نقيب الله د واکمنۍ پر وخت هم چپرته په اسانه جگړې ته نه استول کېده، ځکه ده خپل او پردی نه کته او د جگړې پر وخت به يې هر څوک وژل.

دوستم يو داسې شخص دی چې څوک ځان ته انسان وايي، له ده به يې کرکه کېږي. دی يو نړۍ وال مجرم دی، په زرگونو بنديان يې د جگړې د نړۍ والو اصولو پر خلاف

وژلي. تر کومه ځايه چې پوهېږو، امريکا او اروپا ته سفر کولی نه شي، يواځې ترکيې ته ځي چې هغوی يې خپلوان دي.

رابه شو دې ته چې ولې يو افغان اړ کېږي چې د خپلې لور د زده کړو له پاره د يوه داسې چا واکمني ومني چې سبا به يې لور د ښوونځي له لارې پورته کېږي، عزت به يې لوټېږي، بيا به وژل کېږي او مړی به يې چېرته لوڅ غورځول کېږي. دا د دوستم په واکمنۍ پورې تړلې پېښې دي.

ټول پوهېږي چې نږدې درې کاله بشپړېږي، پر نجونو تر شپږم پورته زده کړې بندې دي. په دې اړه داسې دلايل وړاندې کېږي چې ملت يې سربداله او ناهيلي کړی دی. د اوسنيو واکمنو له دښمنانو سره هم بل هېڅ دليل نه شته، ځکه اوس داسې مثبت بدلونونه راغلي چې ټول ملت ورته خوښ دی او نه غواړي چې خدای مکړه پخواني غله، قاتلان، جاسوسان او غاصبان بيا واکمن شي، خو چې کله هغوی د نجونو د زده کړو موضوع ياده کړي، بيا ملت هم ورسره همغږی شي. هغوی هم پوهېږي چې له کوم اړخه اوسني واکمن وټکوي، هماغه يادوي. که نه، هر څوک پوه دي چې د جنگسالارانو په واکمنۍ کې نجونو او ښځو څه ارزښت درلود.

ولې بايد ملت اړ شي چې د ښځو او نجونو د زده کړو او کار له پاره د امريکا او اروپا دروازي وټکوي؟ څه اړتيا ده چې خپل ملت اړ کړو د دې پرځای چې له موږ خپل حق وغواړي، له بهرنيانو يې وغواړي؟

له کومې ورځې چې ښوونځي تړل شوي، زموږ ټولنې په ښوونيز او پوهنيز ډگر کې ستر زيان ليدلی، دا زيان بچي کوي، بيا يې لمسيان، کړوسيان او ... زېږېږي. له دې سره چې گڼ مثبت بدلونونه راغلي، خو يواځې همدې منفي بدلون ټول ملت خپه کړی

چې لونيې او خويندې يې تر شپږم پورته زده کړې کولې نه شي. له بده مرغه کومه بله رڼه تگلاره هم ورته اعلان شوې نه ده.

که کیسه همداسې غځېږي، نو له دې وروسته به ښوونیز کډوال ډېر شي، هغه څوک به هېواد کې پاتې کېږي چې بهر ته د تگ وس نه لري، خو هغوی به وځي چې بهر ته د تگ شونتیا لري. هسې خو گڼ افغانان په بهر کې د ښې گټې او هوسا ژوند له پاره هېواد پرېږدي، ښوونیز کډوال به یې هم ملگري شي. که دا بهیر همداسې پر مخ ځي، نو یو وخت به داسې راشي چې په بهر کې به یو بل افغانستان جوړ شي او بیا به اوسنۍ واکمنۍ ته اغېزناک سرخوړی جوړوي او یو بل یرغل ته به لار هواره کړي.

**نو ای واکمنو !!!**

**افغانان مه اړ کوئ چې دوستم غوندې جنگسالاران تر تاسو غوره وبولي.**

**Get more e-books from [www.ketabton.com](http://www.ketabton.com)**  
**Ketabton.com: The Digital Library**